

129. Il-Qawwija

Għadira kaḥlanija
imdawra kollha fjuri
u siġar ta' kull ḥdura,
u vilel bil-kuluri.

U fuq l-għadira tperper,
timraḥ u tḥuf gawwija;
u ġewwa villa bajda
hemm tfajla samranija.

Wasal sinjur li spara
u qatel il-gawwija,
u x'ḥin qatilha rmieha
ma' l-art fuq il-ḥamrija.

U das-sinjur innamra
mat-tfajla samranija;
x'ḥin għamel li ried biha
irmieha bḥall-gawwija.

Għadira kaḥlanija
imdawra kollha fjuri,
u siġar ta' kull ḥdura,
u vilel bil-kuluri.